



ធនាគារជាតិនៃកម្ពុជា

លេខ.....

សុន្ទរកថាបិទ

លោកជំទាវ ជា សិរី ទេសាភិបាលធនាគារជាតិនៃកម្ពុជា
ថ្លែងក្នុងឱកាសបិទសន្និបាតបូកសរុបលទ្ធផលការងារប្រចាំឆមាសទី១
និងទិសដៅការងារឆមាសទី២ ឆ្នាំ២០២៥ របស់ធនាគារជាតិនៃកម្ពុជា

ថ្ងៃចន្ទ ៣កើត ខែស្រាពណ៍ ឆ្នាំម្យាញ់ សប្តស័ក ព.ស.២៥៦៩

ត្រូវនឹងថ្ងៃទី២៨ ខែកក្កដា ឆ្នាំ២០២៥

នៅធនាគារជាតិនៃកម្ពុជាអគារសែនសុខ រាជធានីភ្នំពេញ

(២២២២*២២២២)

សូមគោរព៖

- គណៈអធិបតី
- ឯកឧត្តម លោកជំទាវ លោក លោកស្រី នាងកញ្ញា ជាទីមេត្រី!

នាពេលនេះ សន្និបាតបូកសរុបលទ្ធផលការងារប្រចាំឆមាសទី១ និងទិសដៅការងារឆមាសទី២ ឆ្នាំ២០២៥ របស់ធនាគារជាតិនៃកម្ពុជា បានឈានដល់ទីបញ្ចប់ប្រកបដោយជោគជ័យ។ ជារួម ខ្ញុំសូមវាយតម្លៃខ្ពស់ថា សន្និបាតពេញមួយថ្ងៃនេះ បានប្រព្រឹត្តទៅដោយពិលាស ក្រោមបរិយាកាសសាមគ្គីភាព និងភាគរភាព។ ខ្ញុំសូមថ្លែងអំណរគុណចំពោះថ្នាក់ដឹកនាំ និងសមាជិក-សមាជិកអង្គសន្និបាតទាំងអស់ ដែលបានធ្វើបទអន្តរាគមន៍យ៉ាងក្បាលកាយ និងត្រងត្រាប់ស្តាប់យ៉ាងយកចិត្តទុកដាក់ ដើម្បីស្វែងយល់កាន់តែច្បាស់ពីការវិវឌ្ឍថ្មីៗនៃស្ថានភាពសេដ្ឋកិច្ចជាតិនិងអន្តរជាតិ ក៏ដូចជាលទ្ធផលនិងទិសដៅការងារចម្បងៗសម្រាប់យកទៅអនុវត្តនាពេលខាងមុខ។

ខ្ញុំសូមវាយតម្លៃខ្ពស់ និងសូមកោតសរសើរចំពោះកិច្ចខិតខំប្រឹងប្រែងរបស់ថ្នាក់ដឹកនាំនិងមន្ត្រីបុគ្គលិកយើងទាំងអស់ ដែលបានយកចិត្តទុកដាក់បំពេញការងារប្រកបដោយស្មារតីទទួលខុសត្រូវខ្ពស់ និងមានសាមគ្គីភាពរឹងមាំ ដោយទទួលបានលទ្ធផលល្អប្រសើរក្នុងការរួមចំណែកអភិវឌ្ឍប្រព័ន្ធធនាគារ និងការរក្សាស្ថិរភាពម៉ាក្រូសេដ្ឋកិច្ចនិងហិរញ្ញវត្ថុ ដែលគាំទ្រដល់ការអភិវឌ្ឍសេដ្ឋកិច្ចនិងសង្គមជាតិ។

ឯកឧត្តម លោកជំទាវ លោក លោកស្រី នាងកញ្ញា ជាទីមេត្រី!

ដើម្បីបន្តរួមចំណែកគាំទ្រគោលនយោបាយរបស់រាជរដ្ឋាភិបាលក្នុងការជំរុញកំណើនសេដ្ឋកិច្ច និងរក្សាស្ថិរភាពម៉ាក្រូសេដ្ឋកិច្ចនិងហិរញ្ញវត្ថុ ស្របតាមយុទ្ធសាស្ត្របញ្ចកោណ-ដំណាក់កាលទី១ និងយុទ្ធសាស្ត្រអភិវឌ្ឍន៍វិស័យហិរញ្ញវត្ថុ ខ្ញុំសូមលើកឡើងនូវទិសដៅការងារចម្បងៗមួយចំនួន ដែលធនាគារជាតិនៃកម្ពុជានឹងត្រូវអនុវត្ត ដូចតទៅ៖

១/-ការលើកកម្ពស់ប្រសិទ្ធភាពនយោបាយរូបិយវត្ថុ ដោយផ្ដោតលើការ៖

- រក្សាស្ថិរភាពអត្រាប្តូរប្រាក់ ដើម្បីរួមចំណែករក្សាស្ថិរភាពថ្លៃ និងពង្រឹងជំនឿទុកចិត្តរបស់សាធារណជនមកលើរូបិយវត្ថុជាតិ
- អភិវឌ្ឍឧបករណ៍នយោបាយរូបិយវត្ថុ និងទីផ្សារអន្តរធនាគារ ដោយជំរុញសកម្មភាពប្រតិបត្តិការជួញដូរក្នុងថ្នាលធនាគារជាតិនៃកម្ពុជា (NBCP)
- លើកកម្ពស់ការប្រើប្រាស់ប្រាក់រៀល ដោយពង្រឹងការយល់ដឹងរបស់សាធារណជនព្រមទាំងជំរុញការបិទស្លាកថ្លៃលើទំនិញនិងសេវានានាជាប្រាក់រៀល ក៏ដូចជាការបើកប្រាក់បៀវត្សរ៍មួយផ្នែកជាប្រាក់រៀល និង
- រៀបចំយុទ្ធសាស្ត្រលើកកម្ពស់ប្រាក់រៀល ដោយមានការចូលរួមសហការពីក្រសួង-ស្ថាប័នពាក់ព័ន្ធដើម្បីឱ្យមានភាពគ្រប់ជ្រុងជ្រោយ និងសមស្របសម្រាប់ការអនុវត្ត។

២/-ការអភិវឌ្ឍនិងការពង្រឹងភាពធន់នៃប្រព័ន្ធធនាគារ ដោយយកចិត្តទុកដាក់លើការ៖

- អនុវត្តវិធីសាស្ត្រត្រួតពិនិត្យផ្អែកលើហានិភ័យនិងទស្សនៈអនាគត និងពង្រឹងការតាមដាននិងវាយតម្លៃហានិភ័យចំពោះស្ថិរភាពហិរញ្ញវត្ថុ ដើម្បីជាមូលដ្ឋានក្នុងការដាក់ចេញវិធានការម៉ាក្រូនិងមីក្រូប្រុងប្រយ័ត្នប្រកបដោយប្រសិទ្ធភាព
- ធ្វើស្រួលសេដ្ឋកិច្ចជាប្រចាំលើភាពរឹងមាំផ្នែកដើមទុន និងសន្ទនីយភាពរបស់គ្រឹះស្ថានធនាគារនិងហិរញ្ញវត្ថុ
- តាមដានការអនុវត្តស្តង់ដាររបាយការណ៍ទាក់ទងនឹងហិរញ្ញវត្ថុអន្តរជាតិនៃកម្ពុជា និងស្តង់ដាររបាយការណ៍ទាក់ទងនឹងហិរញ្ញវត្ថុអន្តរជាតិនៃកម្ពុជា សម្រាប់សហគ្រាសធុនតូចនិងមធ្យម និង
- អភិវឌ្ឍយន្តការការពារប្រាក់បញ្ញើ ក្របខណ្ឌបង្ការនិងគ្រប់គ្រងវិបត្តិ និងការរៀបចំច្បាប់និងបទប្បញ្ញត្តិនានា ដើម្បីពង្រឹងសំណាញ់សុវត្ថិភាពរបស់ប្រព័ន្ធធនាគារ និងរក្សាស្ថិរភាពហិរញ្ញវត្ថុ។

៣/-ការធ្វើទំនើបកម្មប្រព័ន្ធទូទាត់ ដោយបន្ត៖

- ពង្រីកការតភ្ជាប់នៃប្រព័ន្ធទូទាត់សងប្រាក់ឆ្លងដែន ទាំងទ្វេភាគី ទាំងពហុភាគី ជាមួយប្រទេស និងដៃគូសហការនានាក្នុងតំបន់ និងអន្តរជាតិ
- អភិវឌ្ឍប្រព័ន្ធបាគងសម្រាប់ជំហានបន្ទាប់ និងជំរុញការប្រើប្រាស់ប្រព័ន្ធបាគងឱ្យកាន់តែទូលំទូលាយ និង
- ពង្រឹងប្រព័ន្ធការពារសុវត្ថិភាពបច្ចេកវិទ្យា និងក្របខណ្ឌបទប្បញ្ញត្តិពាក់ព័ន្ធ។

៤/-ការលើកកម្ពស់បរិយាបន្នហិរញ្ញវត្ថុ ចំណេះដឹងផ្នែកហិរញ្ញវត្ថុ និងកិច្ចការពារអតិថិជន

តាមរយៈការ៖

- តាមដាន និងវាយតម្លៃលើយុទ្ធសាស្ត្រជាតិស្តីពី បរិយាបន្នហិរញ្ញវត្ថុ ឆ្នាំ២០១៩-២០២៥ និងធ្វើបច្ចុប្បន្នកម្មសម្រាប់ឆ្នាំ២០២៦-២០៣០
- បន្តបញ្ជ្រាបចំណេះដឹងផ្នែកហិរញ្ញវត្ថុនិងឌីជីថលឱ្យបានទូលំទូលាយ ជាពិសេសក្នុងចំណោមយុវជន សិស្ស-និស្សិត កម្មករ-កម្មករិនី ប្រជាពលរដ្ឋនៅតាមទីជនបទ អាជ្ញាធរមូលដ្ឋាន និងសហគ្រាសធុនមីក្រូ តូច និងមធ្យម
- យកចិត្តទុកដាក់ក្នុងការដោះស្រាយបណ្តឹងរបស់អតិថិជន ដើម្បីពង្រឹងជំនឿទុកចិត្តរបស់សាធារណជនមកលើប្រព័ន្ធធនាគារ
- បង្កើនកិច្ចសហការជាមួយភាគីពាក់ព័ន្ធ សំដៅប្រឆាំងនឹងការផ្តល់ឥណទានក្រៅផ្លូវការ និងគ្រប់គ្រងហានិភ័យមកលើស្ថិរភាពហិរញ្ញវត្ថុឱ្យបានទាន់ពេលវេលា និង
- ចូលរួមជាមួយរាជរដ្ឋាភិបាលក្នុងការប្រយុទ្ធប្រឆាំងនឹងការបោកប្រាស់តាមអនឡាញ។

៥/-ការពង្រឹងប្រសិទ្ធភាពសេវាធនាគារកណ្តាល ដោយយកចិត្តទុកដាក់លើការ៖

- លើកកម្ពស់គុណភាពសេវា និងបន្តផ្សព្វផ្សាយពីការផ្តល់សេវាជូនដល់ក្រសួង-មន្ទីរ និងស្ថាប័ននានារបស់រាជរដ្ឋាភិបាល ក៏ដូចជា គ្រឹះស្ថានធនាគារនិងហិរញ្ញវត្ថុ
- សម្របសម្រួលដល់ការបោះផ្សាយមូលបត្ររដ្ឋ ដោយជំរុញការចូលរួមពីគ្រឹះស្ថានធនាគារនិងហិរញ្ញវត្ថុ និងគ្រឹះស្ថានហិរញ្ញវត្ថុមិនមែនធនាគារ និង
- សិក្សាពីលទ្ធភាពផ្តល់សេវាធនាគារកណ្តាលតាមប្រព័ន្ធឌីជីថល ដើម្បីពន្លឿននីតិវិធី និងកាត់បន្ថយពេលវេលាក្នុងការផ្តល់សេវា ស្របតាមគោលនយោបាយជំរុញការធ្វើបរិវត្តកម្មឌីជីថលរបស់រាជរដ្ឋាភិបាល។

៦/-ការពង្រឹងការគ្រប់គ្រងចរាចរណ៍សាច់ប្រាក់ តាមរយៈការ៖

- បំពេញតម្រូវការប្រើប្រាស់សាច់ប្រាក់ ឱ្យបានទាន់ពេលវេលា ស្របតាមការរីកចម្រើននៃសេដ្ឋកិច្ចជាតិនៅតាមតំបន់នានាទូទាំងប្រទេស
- បន្តលើកកម្ពស់គុណភាព សោភ័ណភាព និងសុវត្ថិភាពក្រដាសប្រាក់
- យកចិត្តទុកដាក់ជាប្រចាំលើការគ្រប់គ្រងការដឹកជញ្ជូនធនបត្រ និងការថែរក្សាសុវត្ថិភាពឃ្លាំងបេឡា និង
- បង្កើនប្រសិទ្ធភាពគ្រប់គ្រងតម្រូវការសាច់ប្រាក់ និងភាពលឿនសាច់ប្រាក់ ដោយការដឹកជញ្ជូនពីសាខាដែលលើសទៅសាខាដែលមានតម្រូវការដោយផ្ទាល់។

៧/-ការលើកកម្ពស់ហិរញ្ញប្បទានប្រកបដោយចីរភាព ដោយផ្ដោតលើការ៖

- បញ្ចប់ការរៀបចំផែនទីមគ្គុទ្ទេសក៍សម្រាប់ហិរញ្ញវត្ថុបែតងនៅកម្ពុជា
- ពន្លឿនការអភិវឌ្ឍប្រព័ន្ធរដ្ឋករសាស្ត្រស្តីពីហិរញ្ញវត្ថុប្រកបដោយចីរភាពនៅកម្ពុជា និង
- បន្តវិនិយោគទុនបម្រុងអន្តរជាតិផ្នែកមួយលើសញ្ញាបណ្ណបែតង ដែលបោះផ្សាយដោយស្ថាប័នហិរញ្ញវត្ថុអន្តរជាតិធំៗ។

៨/-ការពង្រឹងប្រសិទ្ធភាពនៃការប្រឆាំងការសម្អាតប្រាក់ និងហិរញ្ញប្បទានភេរវកម្ម ដោយយកចិត្តទុកដាក់លើការ៖

- សម្របសម្រួលការវាយតម្លៃហានិភ័យថ្នាក់ជាតិស្តីពី ការសម្អាតប្រាក់និងហិរញ្ញប្បទានភេរវកម្ម លើកទី២
- ពង្រឹងចំណេះដឹងរបស់ភាគីពាក់ព័ន្ធជាប់ជាប្រចាំ និងយកចិត្តទុកដាក់ពិនិត្យនិងតាមដានការអនុវត្តច្បាប់របស់បុគ្គលរាយការណ៍ ដែលស្ថិតក្នុងវិស័យធនាគារនិងហិរញ្ញវត្ថុ និងវិស័យផ្សេងទៀត និង
- ពង្រឹងនិងពង្រីកកិច្ចសហការជាមួយក្រសួង-ស្ថាប័នពាក់ព័ន្ធ ទាំងក្នុងស្រុកនិងក្រៅប្រទេស ដើម្បីទប់ស្កាត់សកម្មភាពសម្អាតប្រាក់និងហិរញ្ញប្បទានភេរវកម្មឱ្យកាន់តែមានប្រសិទ្ធភាព។

៩/-ការអភិវឌ្ឍធនធានមនុស្ស ដោយបន្តយកចិត្តទុកដាក់លើការ៖

- លើកទឹកចិត្តមន្ត្រីបុគ្គលិកទាំងអស់ឱ្យបន្តខិតខំអភិវឌ្ឍចំណេះដឹងជាប្រចាំ តាមរយៈការចូលរួមវគ្គបណ្តុះបណ្តាលផ្សេងៗ និងការចែករំលែកចំណេះដឹងនិងបទពិសោធន៍ពីគ្នាទៅវិញទៅមក

- បន្តរៀបចំវគ្គបណ្តុះបណ្តាលនានា ទាំងការសិក្សាផ្ទាល់ ទាំងការសិក្សាតាមប្រព័ន្ធអនឡាញ លើជំនាញផ្សេងៗតាមការចាំបាច់ និង
- លើកកម្ពស់គុណភាពសិក្សារបស់វិទ្យាស្ថានសិក្សាបច្ចេកទេសធនាគារ ដើម្បីរួមចំណែកកសាងធនធានមនុស្សក្នុងវិស័យធនាគារ។

១០/-ការលើកកម្ពស់ការងារទំនាក់ទំនងសាធារណៈ និងការរួមចំណែកក្នុងការងារសង្គម ដោយផ្ដោតលើការ៖

- ផលិតមាតិកាផ្សព្វផ្សាយលើបណ្តាញសង្គមផ្លូវការរបស់ធនាគារជាតិនៃកម្ពុជា ជាពិសេសការបង្កើតវីដេអូខ្លីៗ ដែលសាធារណជនងាយយល់ និងឆាប់ចាប់បាននូវខ្លឹមសារអំពីតួនាទីនិងការអនុវត្តគោលនយោបាយរបស់ធនាគារកណ្តាល ក៏ដូចជាវឌ្ឍនភាពនិងសមិទ្ធផលថ្មីៗក្នុងប្រព័ន្ធធនាគារ
- ឆ្លើយតប និងពន្យល់បកស្រាយឱ្យបានទាន់ពេលវេលាតាមបណ្តាញសង្គមនានា សំដៅប្រយុទ្ធប្រឆាំងនឹងការផ្តល់ព័ត៌មានក្លែងក្លាយ
- ចូលរួមគាំទ្រតាមរយៈ Like, Share និង Comment លើបណ្តាញសង្គមរបស់ធនាគារជាតិនៃកម្ពុជា ឬព័ត៌មានណាដែលជាការពិត និងមានឧត្តមប្រយោជន៍ដល់កម្ពុជា ដើម្បីឱ្យការផ្សព្វផ្សាយកាន់តែទូលំទូលាយ និង
- ចូលរួមឱ្យបានច្រើនកុះករក្នុងសកម្មភាពសង្គម និងកម្មវិធីសប្បុរសធម៌ផ្សេងៗ ជាពិសេសក្នុងវិស័យអប់រំ សុខាភិបាល និងសាសនា ក៏ដូចជាការចូលរួមជួយតាមលទ្ធភាពដល់ប្រជាពលរដ្ឋដែលរងគ្រោះពីជម្លោះតាមព្រំដែនកម្ពុជា-ថៃ។

១១/-ការពង្រឹងអភិបាលកិច្ច ដោយត្រូវបន្ត៖

- អនុវត្តការងារសវនកម្មផ្ទៃក្នុងនិងអធិការកិច្ច ទាំងនៅស្នាក់ការកណ្តាល ទាំងនៅសាខារាជធានី-ខេត្តដើម្បីលើកកម្ពស់ការត្រួតពិនិត្យផ្ទៃក្នុង និងការគ្រប់គ្រងហានិភ័យផ្សេងៗ
- បង្កើនការស្វែងយល់ និងយកចិត្តទុកដាក់លើការប្រតិបត្តិតាមច្បាប់ បទប្បញ្ញត្តិ និងសេចក្តីណែនាំនានារបស់ធនាគារជាតិនៃកម្ពុជា សំដៅលើកកម្ពស់ប្រសិទ្ធភាពប្រតិបត្តិការធនាគារកណ្តាល និង

- ពង្រឹងការគោរពវិន័យនិងបទបញ្ជាផ្ទៃក្នុងឱ្យបានម៉ឺងម៉ាត់ និងទទួលខុសត្រូវលើមុខងារ-ភារកិច្ច ដោយអនុវត្តការងារតាមការចាត់តាំងនិងឋានានុក្រមរដ្ឋបាល ដើម្បីធានាបាននូវប្រសិទ្ធភាពការងារ។

១២/-ការលើកកម្ពស់ចំណេះដឹងផ្នែកប្រវត្តិសាស្ត្រសេដ្ឋកិច្ច និងរូបិយវត្ថុ ដោយ៖

- បន្តកែលម្អការតាំងបង្ហាញ និងធ្វើបច្ចុប្បន្នកម្មទិន្នន័យពាក់ព័ន្ធនឹងស្ថានភាពសេដ្ឋកិច្ច ដើម្បីលើកកម្ពស់ចំណេះដឹងរបស់ភ្ញៀវមកទស្សនាសារមន្ទីរសេដ្ឋកិច្ចនិងរូបិយវត្ថុ
- ពង្រីកកិច្ចសហការជាមួយស្ថាប័នដៃគូនានា ដើម្បីរៀបចំកម្មវិធីទស្សនកិច្ចសិក្សាសម្រាប់សិស្ស-និស្សិត ជាពិសេសពីតាមបណ្តាខេត្ត និង
- ជំរុញការរៀបចំសារមន្ទីរសេដ្ឋកិច្ចនិងរូបិយវត្ថុនៅខេត្តបាត់ដំបង និងមជ្ឈមណ្ឌលតាំងពិព័រណ៍នៅខេត្តកំពត ដើម្បីចូលរួមថែរក្សា និងផ្សព្វផ្សាយឱ្យបានទូលំទូលាយពីប្រវត្តិសាស្ត្រសេដ្ឋកិច្ចនិងរូបិយវត្ថុរបស់កម្ពុជា។

១៣/-ការពង្រឹងការងារនៅតាមសាខាធនាគារជាតិនៃកម្ពុជា រាជធានី-ខេត្ត ដោយផ្ដោតលើការ៖

- ចូលរួមបំពេញតម្រូវការរូបិយវត្ថុ ដើម្បីគាំទ្រការរីកចម្រើនក្នុងតំបន់
- ចូលរួមក្នុងការតាមដានស្ថានភាពសេដ្ឋកិច្ច និងបញ្ហាប្រឈមផ្សេងៗ តាមរយៈការប្រមូលទិន្នន័យនានាដូចជា អតិផរណា អត្រាប្តូរប្រាក់ ការអង្កេតទំនុកចិត្តធុរកិច្ចជាដើម
- ឆ្លើយតបរាល់បណ្តឹងឬការសាកសួរព័ត៌មានផ្សេងៗតាមប្រព័ន្ធហាត់ឡាញ និងចូលរួមលើកកម្ពស់ចំណេះដឹងរបស់ប្រជាពលរដ្ឋ ជាពិសេសពាក់ព័ន្ធនឹងការធានានានា និង
- បន្តជំរុញការប្រើប្រាស់ប្រាក់រៀល តាមរយៈការប្តូរក្រដាសប្រាក់ចាស់ ទុក រហែកឬត្រូវរងការខូចខាតដោយប្រការផ្សេងៗ និងបន្តយុទ្ធនាការប្តូរប្រាក់ នៅតាមទីប្រជុំជននានា ឱ្យបានទូលំទូលាយ។

១៤/-ការពង្រឹងតួនាទីសមាគមមន្ត្រី-បុគ្គលិកធនាគារជាតិនៃកម្ពុជា ដោយ៖

- បន្តរួមចំណែកសម្រាលទុក្ខលំបាករបស់សមាជិកនិងគ្រួសារសមាជិក ដែលជួបប្រទះនឹងជំងឺធ្ងន់ធ្ងរឬមរណភាព ក្រោមស្មារតីសង្គមភាព និងភាគរភាព
- ពង្រឹងការគ្រប់គ្រងមូលនិធិរបស់សមាគមឱ្យមានប្រសិទ្ធភាព និងចំគោលដៅ និង

- កែសម្រួលលក្ខខណ្ឌក្នុងការផ្តល់ប្រាក់ឧបត្ថម្ភ ស្របតាមស្ថានភាពនិងតម្រូវការជាក់ស្តែង។

ឯកឧត្តម លោកជំទាវ លោក លោកស្រី នាងកញ្ញា ជាទីមេត្រី!

ខ្ញុំជឿជាក់ថា សមាជិក-សមាជិកានៃអង្គសន្និបាតរបស់យើងពិតជាភ្ជាប់បាននូវខ្លឹមសារសំខាន់ៗនៃលទ្ធផល និងទិសដៅការងារ ដែលបានលើកឡើងក្នុងអង្គសន្និបាត។ ខ្ញុំសូមស្នើឱ្យថ្នាក់ដឹកនាំតាមបណ្តានាយកដ្ឋាន អង្គភាព និងសាខាធនាគារជាតិនៃកម្ពុជាទាំងអស់ផ្សព្វផ្សាយបន្តនូវខ្លឹមសារនៃអង្គសន្និបាតរបស់យើងនាពេលនេះ ឱ្យបានទូលំទូលាយដល់មន្ត្រីបុគ្គលិក ដើម្បីយល់ច្បាស់ពីទិសដៅរួមរបស់យើងទាំងអស់គ្នា។ ខ្ញុំសង្ឃឹមយ៉ាងមុតមាំថា ថ្នាក់ដឹកនាំនិងមន្ត្រីបុគ្គលិកយើងនឹងបន្តរួមចំណែកសម្រេចបានសមិទ្ធផលថ្មីៗបន្ថែមទៀតសម្រាប់ធនាគារជាតិនៃកម្ពុជា និងប្រព័ន្ធធនាគារ ដើម្បីជាប្រយោជន៍ដល់សង្គម-សេដ្ឋកិច្ចជាតិទាំងមូល។

ក្នុងស្ថានភាពដែលបញ្ហាជម្លោះព្រំដែនកម្ពុជា-ថៃកំពុងឡើងកម្ដៅនេះ ខ្ញុំសូមគាំទ្រនិងជឿជាក់យ៉ាងមុតមាំលើរាជរដ្ឋាភិបាល ក្រោមការដឹកនាំរបស់ **សម្តេចមហាបវរធិបតី ហ៊ុន សែន** **នាយករដ្ឋមន្ត្រីនៃព្រះរាជាណាចក្រកម្ពុជា** ក៏ដូចជាក្រសួង-ស្ថាប័ននិងរដ្ឋបាលខេត្តពាក់ព័ន្ធ ជាពិសេសកងម្ល៉ាងប្រដាប់អាវុធដ៏អង់អាចក្លាហានរបស់កម្ពុជាដែលបាននិងកំពុងតស៊ូពុះពារយ៉ាងសកម្ម ដើម្បីការពារអធិបតេយ្យជាតិ និងបូរណភាពទឹកដី ទាំងលើសមរភូមិការទូត ទាំងលើសមរភូមិយោធា។

ជាទីបញ្ចប់ ខ្ញុំសូមជូនពរចំពោះ ឯកឧត្តម លោកជំទាវ លោក លោកស្រី នាងកញ្ញាដែលបានអញ្ជើញចូលរួមក្នុងអង្គសន្និបាត សូមជួបប្រទះនូវពុទ្ធពរទាំងបួនប្រការគឺ អាយុ វណ្ណៈ សុខៈ ពលៈ កុំបីឃ្លៀងឃ្លាតឡើយ។

ខ្ញុំសូមប្រកាសបិទអង្គសន្និបាតរបស់យើងជាស្ថាពរ។

សូមអរគុណ!